

متنِ قرآنِ کریم - تشریح و تفسیر

محمد یسین مظہر صدیقی ندوی

تفسیر و تاویل

متنِ قرآنِ کریم کے معانی و مفہام کی افہام و تفہیم کا عام "تفسیر" کے نام سے جانا جاتا ہے لیکن متقدمین سلف زیادہ تر "تاویل" کا لفظ استعمال کرتے ہیں۔ قرآن مجید نے سورہ فرقان ۳۲ میں صرف ایک مقام پر تفسیر کا لفظ استعمال کیا ہے معنی/معانی کا کہیں حوالہ نہیں دیا۔ تفسیر کا مادہ خوابوں کی تعبیر کے لئے استعمال کیا۔ اسی طرح شرح کا ذکر سیہ کھولنے اور فراخی پیدا کرنے کے معانی میں کیا۔ اگرچہ آیت مذکورہ بالا میں لفظ "تفسیر" مثل "تشریح" و توضیح کے لئے لایا گیا ہے تاہم گزشتہ آیات کریمہ ۳۲-۳۰ میں "مثل" اور "تفسیر" دونوں کا تعلق "قرآن" سے واضح طور سے جوڑا گیا ہے۔ جب کہ لفظ "تاویل" مختلف لسانی اشکال میں سترہ بار وارد ہوا ہے مگر ان میں سے صرف پانچ مقامات پر قرآنِ کریم کی تاویل کے لئے آیا ہے یعنی سورہ آل عمران ۷۵ اور سورہ اعراف ۵۳ میں دو دو بار اور سورہ یونس ۳۹ میں ایک بار یہ

تحریر و تفسیر و تاویل

تفسیر و تاویل کے بارے میں ایک نقطہ نظر تطبیقی ہے جو دونوں میں معنی و مدلول کا کوئی فرق روا نہیں رکھتا اور دونوں کو ایک دوسرے کا مترادف قرار دیتا ہے لیکن دوسرے نقطہ نگاہ کے مطابق ان میں بہت باریک، دقیق اور حسین فرق ہے جو صرف ماہرین و محققین کی نگاہ و ادراک کی گرفت میں آتا ہے۔ اول نقطہ نظر کے قائل امام ابو عبیدہ اور ان کے

ہمنوا علماء ہیں۔ مگر علامہ ابن الاعرابی نے ایک قدم مزید بڑھا کر معنی، تفسیر و تاویل کو ایک ہی قرار دیا ہے۔ جب کہ زکشی نے ان تینوں میں فرق بتایا ہے اور زیادہ تر علماء دوسرے نقطہ نظر کے ترجیح دیتے ہیں۔ ان میں امام راغب اصفہانی، ابن حبیب نیشاپوری، امام ماتریدی، امام ابو طالب ثعلبی، ابو نصر قشیری، علامہ بغوی، امام کوأشی، ابو حیان اور متحد دوسرے متقدمین و متأخرین شامل ہیں۔ زکشی، سیوطی وغیرہ نے متقدمین میں اور ڈاکٹر محمد حسین ذہبی وغیرہ نے جدید علماء میں تفسیر و تاویل کے بارے میں بہت سے اقوال و افکار جمع کر دیے ہیں۔ بلاشبہ اور بلا خوف تردد یہ کہا جاسکتا ہے کہ ان دونوں اصطلاحات میں کافی فرق ہے اور وہ دونوں مراد ف نہیں ہو سکتے کیونکہ قرآن مجید دونوں کو الگ الگ مفہوم کے مواقع پر استعمال کرتا ہے۔ مگر اسی طرح یہ بھی حتمی اور قطعی ہے کہ دونوں تین قرآن کریم مجید کے معانی و مفہام کی افہام و تفہیم اور ابلاغ و ترسیل کے فرائض اپنے اپنے دائروں میں انجام دیتے ہیں۔

شروط تفسیر و مفسرین

قدیم و جدید علمائے اسلام اور ماہرین قرآن کریم کا اجماع ہے کہ متن قرآن کریم کی تفسیر و تاویل اور تشریح و توضیح کے لئے چند شرائط اور آداب کی بجا آوری لازمی ہے کہ ان کے بغیر کسی کو شرح قرآن عظیم کا حق حاصل نہیں۔ ان لازمی شروط اور آداب میں سے چند کا تعلق مفسر کی ذات سے ہے اور چند کا متن کی شرح و وضاحت کی ماہیت و صفت سے۔

شروط مفسرین

مفسر قرآن کے لئے لازمی شرائط و صفات کا ذکر متحد علماء و ماہرین کے ہاں مختلف نظر آتا ہے۔ امام سیوطی نے ان کو جمع کر کے پندرہ علوم میں منحصر کرنے کی کوشش کی ہے۔ لغت، نحو، صرف، اشتقاق، معانی، بیان، بدیع، قرأت، اصول دین، اصول لغت، اسباب نزول و قصص، نسخ و منسوخ، فقہ، حدیث اور علم موبہت کی مہارت تو مفسر و شارح کی علمی حیثیت اور استحقاق تفسیر کے لئے ضروری ہے اور ان کے علاوہ

اس کے کردار و افکار کے لئے بھی چند لازمی شرائط ہیں جیسے ایمان و اسلام، اتباع شریعت، صحت عقیدہ و سلامت فطرت وغیرہ۔ فضائل اخلاق و کردار سے اُراستگی کے پہلو بہ پہلو ذللی اخلاق و سیرت کا مل اجتناب کو بھی مزید وضاحت و تشریح کی خاطر بیان کیا گیا ہے تاکہ کسی قسم کی پیچیدگی، الجھن یا ابہام نہ رہ جائے۔

شروط تفسیر

(۱) متن قرآن کریم کی تفسیر و تاویل کی صحت و استناد کے لئے جن لازمی شروط اور حتمی آداب کو علمائے سلف و خلف نے اجماعی طور سے قبول کیا ہے ان میں اولین تو یہ ہے کہ قرآن کریم کی تفسیر سب سے پہلے قرآن مجید ہی سے کی جائے کیونکہ قرآن عظیم اصولی طور سے اپنی آیات کریمہ کی تفسیر و تشریح خود کرتا ہے۔ ایک مقام پر جو بات مجمل ہے وہ دوسری جگہ مفصل ہے، کہیں عام ہے تو کہیں خاص، کسی مقام پر مطلق ہے تو دوسرے مقام پر مقید۔ اور قرآنی تفسیر و تشریح صرف معانی و مفاہیم کی حد تک محدود نہیں ہے بلکہ الفاظ، کلمات، عبارات اور کلام و لغت کی تعبیرات تک وسیع ہے۔ قرآن مجید میں اکثر و بیشتر یکساں الفاظ و کلمات اور عبارات مختلف مقامات پر وارد ہوئے ہیں اور وہ ان کے معانی و مفاہیم کے متعدد اور مختلف پرتوؤں کا اظہار کرنے کے علاوہ ان کے صحیح معانی و مفاہیم کی تعیین کرتے ہیں۔

(۲) تشریح متن قرآنی کے لئے دوسری لازمی شرط یہ ہے کہ قرآن مجید کے بعد صحیح مرفوع احادیث کی طرف رجوع کیا جائے اور اگر ان میں وہ مل جائے تو وہ کافی ہے۔ اس کے معنوی دائرہ میں وضاحت مزید کی تو اجازت ہے مگر اس سے تجاوز کرنا حرام ہے۔

(۳) قرآن و حدیث کے بعد تیسری لازمی شرط یہ ہے کہ اگر کسی آیت کی تشریح صحیح اقوال صحابہ کرام میں مل جائے تو اس کی پیروی لازمی ہے کیونکہ وہ نہ صرف اولین حاملین قرآن عزیز تھے بلکہ صحبت نبوی سے مستفید، علم تفسیر نبوی سے بالامال اور سیاق

و سابق نزول قرآن کے ماہرین اور خالص عربی مبین کے زبان داں و مرشاس تھے۔

(۴) جو بھی شرط یہ ہے کہ اقوال صحابہ کرام کے بعد افکار و تشریحات تابعین کرام کی طرف رجوع کیا جائے کہ وہ صحابہؓ کے فیض یافتہ، ان کے علوم کے وارثان کے شاگردان رشید ہونے کے سبب قرآن مجید کے مزاج داں تھے اور اپنی رائے سے گریزاں بھی۔ زکشی نے ان کے علاوہ بعض اور حدود و قیود اور شروط کا ذکر کیا ہے جن میں محاورہ عرب، اولین، عربی زبان، تحقیق اقوال، مطلق لغت کی پابندی وغیرہ اہم ہیں۔

ذاتی رائے کی تحریم

تفسیر ماثور کی ان بندشوں نے ذاتی رائے کی بنا پر شرح و توضیح قرآن کریم کا دروازہ نہ صرف کلی طور سے بند کر دیا بلکہ ایسی تمام تفسیروں کو مردود و قرار دے کر ان کو دائرہ تفسیر سے خارج کر دیا۔ کیونکہ یہ تفسیریں محضی تحریف کی راہیں کھولتی ہیں۔ چنانچہ مختلف فرقوں جیسے معتزلہ، خوارج، شیعہ، صوفیہ، متکلمین، فلاسفہ وغیرہ کی تفاسیر کو رائے مذہب پر مبنی قرار دے کر اُمت اسلامیہ نے تفسیر کے دائرہ ہی سے خارج کر ڈیلا ہے۔

استنباطی رائے کا جواز

لیکن تفسیری شروط و آداب کے دائروں میں محدود و مرتکز استنباطی رائے کو نہ صرف رائے جائز قرار دیا بلکہ اس کی بنا پر تفسیر قرآن کریم کی اجازت بھی دی اور تحسین بھی کی کیونکہ قرآن مجید غور و فکر، تدبر و عقل اور فکر و تقلب کی دعوت عام دیتا ہے۔ اور ان کی بنا پر تفسیری سلسلہ تا قیام قیامت دراز رہے گا۔ ڈاکٹر محمد حسین ذہبی نے تفسیر ماثور، تفسیر رائے جائز اور تفسیر مبنی بر رائے جائز کے تحت تین اقسام درج کی ہیں۔ اور ان تینوں کا مفصل تجزیہ اور تجزیاتی مطالعہ تین ضخیم جلدوں میں پیش کیا ہے۔

مراحل تفسیر

قرآنی متن کی تشریح و تعبیر کے کئی مراحل ہیں: اول الفاظ کے معانی کی تعین پہلے لغوی

اعتبار سے پھر قرآنی سیاق و سباق کے لحاظ سے۔ اس کو مفردات کا علم قرار دیا گیا ہے۔ یہ بہت وسیع باب ہے اور اس میں متعدد لغوی مباحث آتے ہیں۔ دوسرے مرحلے میں فقرہ کلموں اور محاوروں کی تشریح و تعبیر آتی ہے۔ تیسرا مرحلہ آیات کریمہ کی انفرادی، آزاد و خود مختار تشریح کا ہے۔ چوتھے مرحلے میں آیات کریمہ کی اپنی سورت کی گزشتہ اور پیوستہ آیات کے سیاق و سباق میں تشریح و تعبیر آتی ہے اور پانچویں مرحلہ میں قرآن کے مجموعی نظم کے پس منظر میں تفسیر و تاویل آتی ہے۔ تب جا کر قرآنی متن کی تفسیر و تشریح سے صحیح معنوں میں عہدہ برآ ہوا جاسکتا ہے۔

مفردات قرآن کریم

تالیفات غرائب

کسی عام متن کی بر نسبت قرآنی متن کی تفہیم و افہام اور اس کے معانی کی ترسیل و تعین میں مفرد الفاظ کے معانی کا صحیح علم بوجہ زیادہ ضروری ہے کیونکہ بقول امام ابن تیمیہؒ ہر کلام کا اصل مقصود اس کے معانی کا فہم ہوتا نہ کہ صرف الفاظ کی قرائت، قرآنی علوم کے تمام ماہرین بالعموم اور مفردات القرآن اور غریب القرآن کے مولفین و محققین بالخصوص اس پر متفق ہیں کہ مفرد الفاظ کے صحیح معانی کی تفہیم کے بغیر کسی فقہ، جملہ یا آیت کا صحیح مفہوم نہیں سمجھا جاسکتا۔ اسی غرض سے بہت سے مولفین اور ماہرین زبان نے مفردات اور غریب القرآن وغیرہ کے عنوان سے صد ہا کتابیں لکھیں اور ان میں اپنی فہم اور بساط کے مطابق ان الفاظ قرآنی کے معانی کی تعیین کی کوشش کی جن کو وہ مشکل، غریب، نامانوس، نادر، مبہم وغیرہ سمجھتے تھے۔

مفردات کے بہترین مآخذ

شاہ ولی اللہ دہلوی نے ”غرائب قرآن کی شروح میں بہترین شرح مترجم القرآن حضرت عبداللہ بن عباس رضی اللہ عنہما کی“ قرار دی ہے ”جو ابن ابی طلحہ کے طریق و آراء سے صحت کے ساتھ ہم کو پہونچی ہے اور غالباً امام بخاری رحمۃ اللہ علیہ نے بھی صحیح بخاری

میں اس طریق پر اعتماد فرمایا ہے اور اس کے بعد ابن عباس رضی اللہ عنہما کے طریق اور نافع ابن الازرق کے سوالات پر ابن عباس کے جوابات کا مرتبہ ہے۔ ان تینوں طریقوں کو علامہ سیوطی نے اپنی کتاب اتقان میں ذکر کیا ہے۔ اس کے بعد ان شروع غرائب کا ترتیب ہے جس کو امام بخاری نے ائمہ تفسیر سے نقل کیا ہے۔ اس کے بعد وہ شروع غرائب قرآنی ہیں جن کو دوسرے مفسرین نے حضرات صحابہ اور تابعین اور تبع تابعین سے روایت کیا ہے۔ ”شاہ صاحب نے غرائب قرآنی میں متعدد چیزوں کو شامل کیا ہے اور مفردات کے اعتبار سے ان آیات کریمہ کو بھی انھیں میں شمار کیا ہے جن میں ان کے الفاظ کو ان کے ظاہری معانی سے دوسرے معانی کی طرف پھیرا گیا ہو۔“

غرائب قرآن کی تنزیہ

مولانا عبد الحمید فراہی نے اس کے بالمقابل یہ نظریہ پیش کیا ہے کہ قرآن کریم غریب الفاظ سے خالی اور منزہ ہے کیونکہ قرآن مجید نے کئی مقامات پر یہ دعویٰ کیا ہے کہ وہ ”عربی مبین“ میں آیا ہے اور بی طور سے اس کا یہ دعویٰ صحیح ہے کیونکہ جن لوگوں کی نظر لغت عرب ان کے اشعار و محاورات و خطبات پر ہے وہ قرآن کریم کے کلمات کو سہل ترین، نظم کلام کو مستحکم ترین، بات کو واضح ترین دلالت کو روشن ترین اور سلاست کو جامع ترین پاتے ہیں۔ اس کے الفاظ و کلمات وحشی غریب سے اسی طرح پاک ہیں جس طرح اس کی ترکیب تعقید سے منزہ ہے۔ وہ از اول تا آخر حرف بحرف اور کلمہ در کلمہ اور آیت بر آیت ”کلام واضح“ ہے۔

نظریہ غریبیت کے اسباب

مولانا فراہی کا خیال ہے کہ چار وجوہ — غریب القرآن و الحدیث کی تالیفات بعض الفاظ کی تاویل میں کثرت اختلاف، غیر عرب (عجمی) لغات کے لحاظ سے بعض الفاظ کی تاویل اور کلمہ ”اب“ اور ”تخوف“ جیسے الفاظ کے معانی و مفہام کے بارے میں بعض اکابر صحابہ کرام کی ناواقفیت کی روایات — کی بنا پر یہ خیال فاسد لوگوں کے ذہن میں جم گیا ہے۔ مولانا فراہی نے ان چاروں وجوہ کی توضیح کر کے ثابت کیا ہے کہ خاص و عام

صحابہ کرام کو کلمات قرآنی اور الفاظ کتاب کے معانی کی تفہیم میں کوئی دقت یا غرابت پیش نہیں آئی اور وہ پوری طرح سے ان کے معانی کا ادراک رکھتے تھے۔ غرابت، اشکال اور دقت کا ذکر دراصل غمیوں کی نسبت سے کیا جاتا ہے اور ان کا درجہ جہل اور شک پر ہے جن کی دو قسمیں بیان کی ہیں۔ جہالت کی دو قسمیں یہ ہیں کہ یا تو کلمہ / لفظ کے نفس معنی ہی نہ معلوم ہوں اور اس کی بنا پر مراد کے خلاف معنی سمجھ لئے جائیں یا کلمہ / لفظ کی کیفیت و کمیت کے بارے میں ناواقفیت ہو اور اس کے سبب نظم کلام اور دلالت نسق مخفی رہ جائے۔ شک کی اولین قسم یہ ہے کہ متبائن و مختلف وجوہ میں سے کسی ایک وجہ کی تحیین میں شک واقع ہو جائے جس کی وجہ سے سرگردانی یا خطا کا رسی پیش آجائے اور دوسرے عموم و خصوص کی حامل وجوہ میں سے کسی وجہ کی تعیین میں تذبذب پیدا ہو جائے۔ ایسے جہل و شک سے گلو خلاصی کی صورت یہ ہے کہ اولاً کلمہ کے معنی، وجوہ اور احوال کی معرفت حاصل ہو اور دوسرے نظم کلام کا سررشتہ ہاتھ سے نہ چھوٹنے پائے۔ مولانا فراہی نے انھیں دونوں امور کی وضاحت کیلئے اپنی کتاب مفردات القرآن تالیف کی ہے۔

مفردات کی صحیح تحقیق مولانا موصوف نے اپنی کتاب کے مقدمہ اول میں

الفاظ و مفردات کے معانی، وجوہ، حدود اور احوال سے بحث کی ہے اور دوسرے مقدمہ میں لسانی اصول بیان کئے ہیں اور مقدمہ نظام القرآن میں تفسیر کے لسانی مأخذ پر بحث کی ہے۔ ان سب کا خلاصہ یہ ہے کہ مفردات کی تحقیق میں ان کی اصل یعنی قرآن مجید اور پھر کلام عرب کی طرف رجوع کرنا چاہیے۔ اگر عربی زبان سے ان کی وضاحت نہ ہو سکے تو عربی کی مائل زبانوں جیسے عبرانی اور سریانی زبانوں میں ان کے استعمالات سے معانی کی تعیین کی جائے۔ ایک اہم قاعدہ یہ مقرر کیا ہے کہ الفاظ کے شاذ معانی سے کلی اجتناب کیا جائے اور ان کے معروف و مستند اور متبادر معانی ہی مراد لئے جائیں۔ جو اصل کلام عرب پر مبنی اور اس سے ماخوذ ہوں۔ چونکہ ہر لفظ کی متعدد جہتیں ہوتی ہیں جو اس کے مختلف معانی کی حیثیت رکھتی ہیں، اس لئے تمام الفاظ و کلمات کے معانی کی تحیین ان کے سیاق و سباق اور موقع و محل کے تناظر میں کرنی لازمی ہے۔

جس طرح مشترک الفاظ کے معانی کی تعیین ان کے موقع و محل کے لحاظ سے کی جاتی ہے۔ اسی سے انھوں نے یہ قاعدہ کلیہ نکالا ہے کہ الفاظ کے مختلف وجوہ میں سب سے زیادہ پاییدار اور ثابت و مسلم وجہ / معنی کو ہی اختیار کرنا چاہیے۔^{۱۳}

وجوہ و نظائر اور ان کی تالیفات

الفاظ و مفردات کے لسانی وجوہ و احوال میں قرآن مجید کے حوالہ سے وجوہ و نظائر کی بحث آتی ہے۔ وجوہ سے وہ مشترک الفاظ و مفردات مراد ہوتے ہیں جو قرآن میں مختلف احوال و مواقع میں مختلف معانی میں استعمال ہوتے ہیں اور نظائر ان غیر مشترک الفاظ و مفردات کو کہتے جو مختلف مواقع و محلات میں بھی صرف ایک ہی معنی میں استعمال ہوتے ہیں۔ حضرت عبداللہ بن عباس رضی اللہ عنہ کو اس علم کا بانی قرار دیا جاتا ہے اور اس کے مشہور مؤلفوں میں مقاتل بن سلیمان بلخی (م ۱۵۰ھ) یحییٰ بن سلام (م ۲۰۰ھ) ابوالعباس المبرد (م ۲۸۶ھ) حکیم ترمذی (م ۳۲۰ھ) محمد النقاش (م ۳۵۱ھ) احمد بن فارس قرطوبی (م ۳۹۵ھ) ابو منصور ثعالبی (م ۳۲۹ھ) اسماعیل حمیری (م ۳۳۳ھ) حسین بن محمد دمغانی (م ۴۸۸ھ) ابن الجوزی (م ۵۹۸ھ) اور سیوطی (م ۹۱۱ھ) وغیرہ متعدد اکابر شامل ہیں۔ مولانا فراہی کا یہ تجزیہ صحیح ہے کہ ان کتابوں کی افادیت محدود ہے اور بسا اوقات وہ صحیح معانی کے ادراک سے قاصر رکھتی ہیں۔^{۱۴}

اصطلاحات شرعیہ

الفاظ و مفردات میں ایک اہم لسانی بحث یہ ہے کہ قرآن کریم نے متعدد الفاظ کو ان کے لغوی معانی سے پھیر کر ان کو اصطلاحات کی شکل دی اور ان کو نئے معانی عطا کئے جیسے صلوٰۃ، زکوٰۃ، صوم، مناسک، جہاد، اجتہاد، نحو وغیرہ لہذا ان کو اگر صرف لغت عرب کے لحاظ سے سمجھا سمجھایا جائے گا تو معانی خبط ہو جائیں گے اس لئے ضروری ہے کہ ان کے وہی اصطلاحی معانی متعین کئے جائیں جو اسلام نے قرآن و حدیث کی روشنی میں متعین کئے ہیں۔ یہ تمام الفاظ و مفردات اصطلاحات شرعیہ کہلاتے ہیں اور ان کے معانی و مفہام نہ صرف قرآنی آیات اور احادیث نبوی متعین کرتی ہیں بلکہ امت

اسلامیہ کا تعامل بھی ان کی تعین میں خاصا اہم کردار ادا کرتا ہے۔ اسی طرح قرآن مجید بہت سے الفاظ کو ان کے عادی اور معروف معانی میں استعمال کرتا ہے اور کبھی عام مستعمل معانی سے زیادہ خاص معانی میں۔ مولانا فراہی نے اس پر مختصر بحث کی ہے جس کو مزید منقح کیا جاسکتا ہے۔^{۱۵}

متراذفات سے قرآن خالی ہے

ہر زبان میں متراذفات کا لسانی اصول بھی کارفرما ہوتا ہے اور عربی زبان اس سے مستثنیٰ نہیں لہذا منطقی نتیجہ یہ نکلتا ہے کہ قرآن مجید میں لازمی طور سے متراذفات / مرادفات بھی ہوں گے۔ لیکن امام زرکشی اور ابن تیمیہ نے ایک اہم لسانی نکتہ یہ اٹھایا ہے کہ الفاظ قرآنی کے معانی کی تعبیر الفاظ مترادف سے نہیں بلکہ الفاظ متقارب سے کی جاتی ہے کیونکہ لغت میں مترادف بہت کم پایا جاتا ہے اور قرآن مجید میں تو مترادفات شاذ و نادر پائے جاتے ہیں یا بالکل نہیں پائے جاتے ہیں۔ اور ایسا بہت کم ہوتا ہے کہ ایک لفظ واحد کی تعبیر کسی دوسرے لفظ واحد سے کی جائے جو اس کے اصلی یا تمام معانی کی ترسیل کر سکے بلکہ اس کی تعبیر و تشریح میں اس کے اصل معانی کی قربت پائی جاتی ہے اور یہ قرآنی اعجاز کا ایک سبب ہے۔^{۱۶}

غیر مبدل الفاظ

اسی اصول کا نتیجہ یہ ہے کہ قرآن مجید میں جس جگہ جو کلمہ اور لفظ آیا ہے اس کو کسی دوسرے لفظ سے بدلا نہیں جاسکتا خواہ وہ معروف معانی میں مرادف ہو یا متقارب۔^{۱۷} مثلاً بعض مفسرین نے حمد کو شکر کے معنی میں بیان کیا ہے مگر وہ اس کے صحیح معنی و مفہوم کی ترسیل نہیں کرتا۔ سورہ طور مد ۹ میں ”مور“ کا ترجمہ حرکت سے کیا جاتا ہے جب کہ ”مور“ کے معنی میں حرکت کی خفت اور سرعت بھی شامل ہوتی ہے وحی کے معانی کی تعبیر میں اعلام اور نازل کرنا استعمال کیا جاتا ہے جب کہ اس کا صحیح مفہوم نیز رفتار اور خفیہ اعلام کا ہے۔ اسی طرح ریب کا مفہوم و معنی شک کے لفظ سے بیان کیا جاتا ہے جبکہ ریب میں شک و شبہ کے ساتھ اضطراب و حرکت کا مفہوم بھی ہے اور وہ یقین کا ضد

ہے۔ اس کی ایک کلاسیکی مثال سورہ ضحیٰ ۷ میں واقع لفظ "عائل" اور سورہ توبہ ۲۷ میں وارد لفظ "عیلہ" کے معانی کی ترسیل بالترتیب فقیر / محتاج اور فقیر / احتیاج سے کی ہے جو صریحاً غلط ہے کیونکہ قرآن مجید نے فقیر اور فقیر کے الفاظ دوسری آیات کریمہ میں استعمال کئے ہیں۔ لہذا ظاہر ہے کہ یہاں "عائل" اور "عیلہ" کے خاص معانی ہیں جو فقیر و فقیر سے زیادہ خاص یا مختلف ہیں۔ امام ابن تیمیہ، امام راغب اصفہانی اور مولانا فراہی وغیرہ متعدد ماہرین و محققین نے یہ وضاحت کی ہے کہ الفاظ و مفردات کے معانی کی تعیین، تفہیم اور ترسیل ان کے مجموعی معانی اور وجوہ کی صورت میں کی جائے خواہ اس کے لئے متعدد الفاظ استعمال کرنے پڑیں۔ ایسا نہ کیا جائے تو الفاظ و مفردات اور کلمات کے معانی ہی خبط نہ ہوں گے بلکہ پورے جملہ اور آیت کا مفہوم و معنی بھی بے معنی ہو جائے گا۔
متون آیات کے معانی

عربی زبان میں "متن" کے لغوی معنی استقامت، پائیداری اور مضبوطی کے ہیں۔ متن سے مراد لکھی ہوئی عبارت (متن الکتاب) ہے۔ قرآن نے متن کا لفظ استعمال نہیں کیا اس کا اسم فاعل "متین" تین جگہ استعمال کیا ہے جو مضبوط و غیر مبدل ہونے کا مفہوم رکھتا ہے۔

الفاظ و مفردات کے انفرادی لغوی معانی کی بجائے خود اور آیت کے سیاق و سباق میں تعیین کے بعد پوری آیت یا کلام قرآنی کے معانی واضح ہو جاتے ہیں۔ لیکن قرآن کریم کے مخصوص اسالیب اور منفرد انداز بیان متن کے معانی کی تعیین و ترسیل میں بسا اوقات مسائل پیدا کر دیتے ہیں۔ اسی لئے علماء قرآن کریم نے اسالیب قرآن پر متعدد کتابیں لکھی ہیں۔ یا اپنی عام تالیفات میں اس موضوع گرامی پر بحث کی ہے۔^{۱۱۲}

متن قرآنی کی ساخت

اسلوبی ساخت کے اعتبار سے پورا کلام قرآنی ایک سوچوڑہ سورتوں میں منقسم ہے اور ہر سورہ بسملہ کے ذریعہ دوسری سے جدا کی گئی ہے سوائے سورہ توبہ کے کہ وہ الگ تو کی گئی ہے مگر اس سے پہلے سلسلہ نہیں ہے۔ یہ ساختیاتی انداز قرآن کریم میں بسملہ

کی حیثیت بھی متعین کرتا ہے۔ ہر سورہ خواہ چھوٹی ہو یا بڑی متحد آیات میں منقسم ہے۔ اور ہر آیت یا تو ایک ہی جملہ پر مشتمل ہے یا ایک سے زیادہ جملوں، فقروں اور موضوعات پر۔

نظم و ربط آیت و قرآن

اس پر تمام علماء اور محققین کا تقریباً اجماع ہے کہ ہر آیت کے مشتملات میں لازمی طور سے ایک ربط و تناسب ہوتا ہے۔ نظم کلام قرآنی کے قائلین کا اس پر بھی اتفاق ہے کہ ہر سورہ کی تمام آیات کریمہ آپس میں مربوط اور متناسب ہیں اور ایک وجدانی منظم کلام پیش کرتی ہیں۔

مجموعی نظم کا انکار

جب کہ امام شاہ ولی اللہ دہلوی اور دوسرے علماء کرام جو نظم قرآن کریم کے قائل نہیں ہیں یہ نقطہ نظر رکھتے ہیں کہ ترتیب براہین میں منطقیوں کے اسلوب کی پیروی اور ایک مضمون کے بعد دوسرے مضمون کے شروع کرنے میں مناسبت کی رعایت جیسا کہ ادبائے متاخرین کا قاعدہ ہے نہیں کی گئی بلکہ خداوند تعالیٰ نے جس حکم کو بندوں کے لئے مہتمم بالشان سمجھا اسی کو بیان کیا خواہ کوئی مقدم ہو جائے یا مؤخر۔

نظم قرآن کے مکاتب فکر

لیکن نظم قرآن کے قائلین خاص کر ابو جعفر بن زبیر، برہان الدین بقاعی، علاء الدین جہانمی، سیوطی، رازی اور ہمارے دور میں مولانا فراہی اور امین احسن اصلاحی اور ان کے مکتب فکر سے وابستہ مفسرین نہ صرف ایک سورہ کو ایک منظم کلام مانتے ہیں بلکہ تمام سورتوں کو ایک دوسرے سے مربوط، متناسب، متناسق تسلیم کر کے پورے قرآن مجید کو ایک منظم کلام بتاتے ہیں اور حق یہ ہے کہ ان کے دلائل بڑے وقیع، وزنی اور یقین دلانے والے ہیں اگرچہ اس عظیم فن کی عملی صورت گری پوری طرح ابھی تک نہیں کی جاسکی ہے۔

قرآنی اسالیب

مقدمین میں امام زرکشی، سیوطی وغیرہ نے اور متاخرین میں مولانا فراہی نے

قرآنی اسالیب پر اہم تحریریں چھوڑی ہیں جن سے کتاب فیض کر کے دوسرے مؤلفین اور محققین نے بھی اپنی کاوشیں پیش کی ہیں۔ علامہ فراہی نے اُن گنت اسالیب قرآن میں سے بتیس کی تشریح کی ہے جب کہ زرکشی نے پچاس تک کو شش کی ہے اور سیوطی نے سو سے اوپر تعداد کا حوالہ دے کر بیشتر پر کلام کیا ہے۔ اس تفصیل سے اندازہ ہوتا ہے کہ گونا گوں اور کثیر اسالیب قرآن کریم کی بحث کافی طویل، پیچیدہ اور مشکل ہے اور جب تک ان میں فنی مہارت نہ ہو متون قرآنی کی تفسیر و تشریح نہیں کی جاسکتی۔
عمومی و خصوصی تشریح

لیکن اس سے یہ سمجھ لینا سخت غلطی اور گمراہی ہوگی کہ متن قرآنی کی افہام و تفہیم اور اس کے معانی کی تعیین ناممکن ہے۔ دراصل قرآنی متون کی افہام و تفہیم کی دو سطحیں ہیں ایک عمومی اور دوسری خصوصی۔ دوسری کا تعلق اہل علم اور ماہرین سے ہے جو قرآنی اسالیب کلام اور متون کی فنی اور علمی تشریح کرتے ہیں اور عمومی سطح کا تعلق عام مخاطبین سے ہے جو ضروری لسانی فہم کے مالک ہوتے ہیں۔ یہی سبب ہے کہ قرآن مجید کے ظاہری معانی یعنی اس کے متن کے ظاہری مفہام کو سمجھنے میں اس کے اولین مخاطبوں کو ذرا بھی دقت نہیں ہوئی اور نہ ہی بعد کے عربوں کو محسوس ہوئی۔ جن عربی دانوں کو اس کے متن کے افہام و تفہیم میں مشکل پیش آئی وہ ان کی اپنی لسانی خامی، ذہنی کمزوری اور ایسے ہی دوسرے اسباب کے سبب تھی نہ کہ قرآن کریم کے اسالیب کی پیچیدگی اور مشکل کے سبب۔
نبوی تعلیم الفاظ و معانی

امام ابن تیمیہ نے اسی بنا پر متعدد آیات قرآنی اسنادیث نبوی اور انصار صحابہ کرام سے ثابت کیا ہے کہ رسول اکرم صلی اللہ علیہ وسلم نے صحابہ کرام کو معانی قرآن کریم اور الفاظ قرآن کریم دونوں کی تعلیم دی تھی اور ان دونوں کی تشریح و تعبیر بھی کی تھی حضرت عثمان بن عفان اور عبداللہ بن مسعود رضی اللہ عنہما جیسے کبار صحابہ رسول اکرم صلی اللہ علیہ وسلم سے دس آیات کریمہ سے زیادہ اس وقت تک نہیں سمجھتے تھے جب تک ان میں موجود علم و عمل دونوں کو آپ سے حاصل نہ کر لیتے۔ اسی لئے ایک سورہ کی تعلیم

میں کافی مدت لگتی تھی۔ چنانچہ حضرت عبداللہ بن عمر رضی اللہ عنہ کے بارے میں روایت ہے کہ ان کو صرف سورہ بقرہ کی تعلیم میں آٹھ سال کی مدت لگی تھی۔ یہ واضح ہے کہ یہ خصوصی تعلیم اور فنی مہارت کا معاملہ تھا۔

واضح اور مبین عربی متن

عام مخاطبین کو خواہ وہ مسلم و مومن ہوں خواہ کافر و منکر متنِ قرآن کریم کا ظاہری مفہوم سمجھنے میں کبھی دقت پیش نہیں آئی جیسا کہ بکثرت روایات، آثار اور احادیث سے ثابت ہوتا ہے مزید برآں نہ تو قرآن مجید سے اور نہ دوسرے ماخذ سے منکر بن و کافرین کا کوئی اعتراض ثابت ہے کہ وہ آیاتِ الہی کو نہیں سمجھتے تھے۔ اسی کی قرآن مجید نے خود وضاحت کی ہے کہ ہم نے قرآن کو ذکر و نصیحت اور عبرت و موعظت کے لئے آسان بنا دیا ہے۔ شاہ ولی اللہ دہلوی نے بجا لکھا ہے کہ ”نزولِ قرآن سے مقصود اصلی نفوسِ بشریہ کی تہذیب اور ان کے باطل عقائد اور فاسد اعمال کی تردید ہے“ اور تہذیب نفس انسانی اور تذکیرِ الہی کا مقصود قرآن کریم کے ظاہری متن سے بلا تکلف و تردد حاصل ہوتا ہے۔ انھوں نے مزید وضاحت کی ہے کہ ”قرآن مجید ٹھیک ٹھیک بلا کسی تفاوت کے محاورہ عرب کے موافق نازل ہوا اور اہل عرب اپنی زبان کے سمجھنے میں جو سلیقہ رکھتے تھے اس سے قرآن مجید کے معنی و مطلق سمجھ لیتے تھے“ اس کا مفہوم یہ ہے کہ قرآن کریم کے ظاہری متن کے معانی کی افہام و تفہیم آسان ہے اور سب اس سے مستفید ہو سکتے ہیں جب کہ اس کے باطنی معانی و مفاہیم اہل علم و فن کے لئے مخصوص ہیں۔ یہاں یہ عرض کرنا ضروری معلوم ہوتا ہے کہ بطنِ قرآن سے مسلم صوفیاء کرام اور دوسرے اشاری اور باطنی تفسیر کے قائلین کی تفسیر مذموم مراد نہیں ہے جو رائے مذموم پر مبنی ہوتی ہے اور قرآن کریم کے ظاہری متن اور الفاظ کو بلا دلیل و شہادت اپنے من مانے معانی پہناتی ہے۔

دلیل و مدلول کی صحت

چنانچہ امام ابن تیمیہ نے ایک اصولِ تفسیر قائم کیا ہے کہ قرآن کریم کی تفسیر و

تشریح وہی صحیح ہے جو دلیل اور مدلول دونوں میں متن قرآنی کے مطابق اور صحیح ہو۔ آثارِ صحابہ و تابعین، اقوال تبع تابعین اور رائے جائز پر مبنی تفاسیر کو انھوں نے دلیل و مدلول دونوں کے لحاظ سے صحیح قرار دیا ہے۔ جن لوگوں نے قرآن مجید کے ظاہری لفظ کو اس کے مدلول یا ظاہری اور معنوی معنی سے محروم کر کے غیر مدلول اور غیر مرادی معانی پر محمول کیا ہے انھوں نے دلیل و مدلول دونوں میں غلطی کی ہے۔ ان میں تمام اہل بدعت جیسے خوارج، روافض، جہمیہ، معتزلہ، قدریہ، مرجئیہ وغیرہ شامل ہیں۔ کیونکہ انھوں نے پہلے کچھ معتقدات فرض کر لئے اور پھر ان پر قرآنی متون کو محمول کیا جس پر رائے سلف کی تائید و شہادت موجود نہیں تھی۔ جو لوگ دلیل میں خطا کریں مگر مدلول میں صحیح ان میں بہت سے صوفیہ، واعظین، فقہاء وغیرہ شامل ہیں۔ وہ متن قرآن کریم کی تفسیر جن معانی و مدلولات کے ساتھ کرتے ہیں وہ بجائے خود صحیح ہوتے ہیں لیکن قرآن کریم کے الفاظ و متون ان پر دلالت نہیں کرتے جیسے ابو عبد الرحمن سلمیٰ کی تفسیر کے غلط دلائل اور صحیح مدلولات کا مجموعہ ہے۔

محروم ظاہری معانی لازمی

امام ابن تیمیہ، شاہ ولی اللہ دہلوی اور مولانا فراہی جیسے اہل بصیرت نے متن قرآنی کے معانی کی تحیین میں یہ اصول قائم کیا ہے کہ الفاظ و مفردات کی طرح پورے کلام قرآنی کو عرب محاورہ اور عرب اول کے استعمالات کے مطابق سمجھنا چاہئے اور متبادر اور ظاہری الفاظ و جملوں اور آیات کا جو مفہوم و معنی ابھرتا ہو اسی کو مراد لینا چاہئے کہ وہی صحیح ہے۔ شاہ صاحب نے قرآن مجید کو پانچ علوم پر مشتمل قرار دیا ہے: (۱) علم احکام (۲) علم مناظر (۳) علم تذکیر بالآلاء اللہ (۴) علم تذکیر بایا اللہ (۵) علم تذکیر بالموت و ما بعد الموت وہ حدیث نبوی: "لکل ایتہ منھا ظہر و بطن و لكل حد مطلع" (قرآن شریف کی ہر ایک آیت کے لئے ایک معنی ظاہری اور ایک باطنی ہیں اور ہر ایک حد کے لئے بھانکنے کی جگہ ہے) کی تشریح کرتے ہوئے فرماتے ہیں کہ "ان علوم پنجگانہ کا ظہر وہ چیز ہے جو کہ کلام کا مدلول اور مفہوم ہے اور باطن علم تذکیر بالآلاء اللہ میں یہ ہے کہ خدا تعالیٰ کی نعمتوں میں

غور کیا جائے اور صحیح مراقبہ [کیا جائے] اور علم تذکیر بایام اللہ میں ان قصوں سے مدح و ذم اور عذاب و ثواب کے موقوف علیہ کی پہچان ہے اور نصیحت حاصل کرنا [ہے] اور فن تذکیر بالجنتہ والنار میں امید و بیم کا ظہور اور ان امور کو چشم دید کیفیت تک پہنچانا اور احکام کی آیتوں میں ان کی فحوی سے باریک و خفی احکام کا استنباط، اور گمراہ فرقوں سے مباحثوں میں اصل کی پہچان اور نیز ان کے ساتھ دوسری قباحتوں کو شامل کرنا [ہے]۔ کلام اللہ کے ظاہر کی اطلاع زبان عرب اور ان آثار کے علم سے ہوتی ہے جن کا تعلق فن تفسیر سے ہے ^۱۔

صحیح مرادی معنی کے مسائل

اسی سے متعلق ایک اہم اور گہری معنویت کا حامل مسئلہ یہ ہے کہ کسی بھی آیت یا متن قرآن کریم کا صحیح مرادی معنی کیا ہوتا ہے؟ اس کا ایک ہی معنی ہوتا ہے یا متعدد معانی ہوتے ہیں؟ یا متعدد معانی کا صرف احتمال ہوتا ہے؟ پھر ان متحد معانی میں کیا ربط و تعلق ہوتا ہے؟ صحیح مرادی معنی کے اثبات و تحقیق کی بنیاد اور ماخذ کیا ہے؟ اور کس حد تک ہم قطعیت کے ساتھ کہہ سکتے ہیں کہ صرف ایک، دو یا متعدد معانی ہی صحیح مرادی معانی ہیں؟ چونکہ مقدس کتا میں خاص کر قرآن مجید الہامی کلام ہیں اور ان کا منظم و مؤلف اللہ تعالیٰ ہے لہذا مراد الہی کا ادراک کیونکر کیا جاسکتا ہے؟ اور اگر کسی طرح کر بھی لیا جائے تو اس پر قطعی ہونے کی دلالت کیا ہے؟ ^۲۔ یہ اور ایسے متعدد ذیلی مسائل و امور نے متقدمین اور متاخرین دونوں کو دعوت غور و فکر دی ہے اور انھوں نے اپنے اپنے خیالات و افکار کو منفع و مدلل یا کسی نہ کسی شکل و صورت میں پیش کیا ہے۔

واضح اور محتاج بیان متون قرآنی

امام زرکشی نے ایک خاص فصل میں یہ وضاحت کی ہے کہ قرآن کریم کی آیات / متون دو طرح کے ہیں: ایک واضح و بین جو نہ اپنے بیان و تشریح کی محتاج ہیں نہ کسی غیر کی۔ ایسی زیادہ تر آیات ہیں۔ دوسرے وہ جو بجائے خود واضح و بین نہیں بلکہ دوسرے متون قرآنی یا سنت و حدیث کی وضاحت و تشریح کی محتاج ہیں کہ وہ حکم قرآنی کے مطابق

ہے وہ غیر عرب اور زبان و اسلوب قرآن سے عاری یا محروم لوگوں کی نسبت سے ہے۔
اور ان توضیحات و تشریحات کو مختلف اقوال یا الفاظ و تعبیرات کی صورت میں پیش کیا گیا ہے۔

کثرتِ اقوال کے اسباب

مولانا فراہی کے بقول ”جن علما نے اپنی تفسیروں میں بہت سے اقوال نقل کر دیے ہیں ان کا منشا یہ ہے کہ آیت کی تاویل میں جو کچھ کہا گیا ہے اس کو ہمارے سامنے رکھ دیں اس میں سے قولِ راجح کا انتخاب انھوں نے ہماری تین پر چھوڑا ہے۔ پس یہ بات جائز نہیں کہ ہم بغیر کسی ترجیح و انتخاب کے تمام رطب و یابس یاد کر چھوڑیں اور پھر حیرانی و گشتگی کی وادیوں میں ٹھوکریں کھاتے پھریں۔ مولانا موصوف کا یہ بھی اصول ہے کہ صرف صحیح اقوال جو تحقیق پر کھرے اتریں نقل کئے جائیں جیسا کہ اسلاف کا طریقہ تھا اور اقوال کے ساتھ ساتھ ان کے دلائل بھی ضرور نقل کریں تاکہ صحیح معنی تک رسائی ہو سکے۔“

اختلافِ تفسیر کی حقیقت

امام ابن تیمیہ نے متعدد اقوال کے سلسلہ میں ایک نیا اصول وضع کیا ہے جو بالآخر معنی و احد کی طرف لے جاتا ہے۔ اس کے مطابق کسی آیت یا متن کے معنی کی تعیین و تفسیر میں اسلاف کا اختلاف بہت کم ہے اور جہاں اختلاف یا دوسرے معانی میں متعدد اقوال نظر آتے ہیں وہاں وہ ”اختلافِ تضاد“ نہیں بلکہ ”اختلافِ تنوع“ ہے۔ اس کی انھوں نے دو قسمیں بیان کی ہیں (۱) ایک یہ کہ مراد اصلی کے بارے میں ایک شخص دوسرے سے مختلف عبارت و تعبیر اختیار کرتا ہے جو مسمیٰ میں اتحاد کے باوجود دوسرے معنی کا فائدہ دیتا ہے یا اس پر دلالت کرتا ہے جیسے مترادف اسماء یا مختلف الفاظ جو ایک ہی مسمیٰ پر اس کی صفات کے لحاظ سے دلالت کرتے ہیں جیسے تلوار کے لئے سیف، صارم، مہند کے الفاظ یا اللہ تعالیٰ، رسول اکرم صلی اللہ علیہ وسلم اور قرآن کریم کے مختلف و متعدد اسماء گرامی اور صفات حسنٰ۔ (۲) دوسری قسم یہ ہے کہ متعدد اسماء میں سے بجائے اسم عام کے اس کی بعض انواع کا بطور تمثیل ذکر کیا جائے تاکہ سامع کو اس نوع کی تنبیہ ہو جائے

جیسے کوئی روٹی کے اسم عام کے بجائے اس کی کسی قسم چپاتی (رغیف) تندوری رومانی وغیرہ کا ذکر کر دے۔ ان دونوں میں دلالت معنی ایک ہے۔ قرآن مجید میں اس کی ایک بڑی اور واضح مثال ”صراط مستقیم“ کی ہے۔ اس کی تفسیر و تشریح میں جو اقوال مذکور ہیں ان میں اسلام، ایمان، دین، قرآن، راہ الہی، جنت، کامیابی، منعم علیہم (انعام یافتگان) کے اسوہ، رسول اکرم صلی اللہ علیہ وسلم، انبیاء کرام کے طریق وغیرہ کے اقوال شامل ہیں۔ جو مختلف اور بظاہر متضاد معلوم ہونے کے باوجود صرف ایک معنی پر دلالت کرتے ہیں یعنی وہ سیدھا راستہ جو اللہ تعالیٰ نے اپنی کتاب میں واضح کیا ہے۔ ”استوا“ کا لفظ اپنے لغوی معنی کے اعتبار سے واضح ہے۔ قرآن نے اس کو اللہ اور بندوں دونوں کے لئے استعمال کیا ہے۔ اللہ کے لئے ”استوی علی العرش“ تدبر و تخلیق کائنات کے لئے ”استوی الی السماء“ انسانوں کے لئے ”استوی علی“ کا استعمال فاذا استویت انتہ ومن معک علی الفلک، فاذا استویت علی ظہورہ کشتی نوح کے لئے فاستوی علی الجودی معراج میں رسول اکرم صلی اللہ علیہ وسلم ذمیرۃ فاستوی حضرت موسیٰ کی روحانی و جسمانی تکمیل کے لئے قلنا بلغ اشد الاطستوی اثینہ حکمًا وعلما وغیرہ۔

متن قرآن میں منشاء الہی کی رعایت

مرادی معنی کی ناگزیر پابندی جو دراصل متن کی معنی خیزی کی قوت کے ساتھ مشروط ہو جاتی ہے اور جو منشاء مولف کی لازمی رعایت کی طرف لے جاتی ہے از خود یہ مسئلہ طے کر دیتی ہے کہ منشاء مولف کم از کم قرآنی متن کی تشریح و تفسیر میں ناگزیر شرط ہے۔ ظاہر ہے کہ قرآنی تفسیر تو وضع میں منشاء الہی کی تعین متن کی ظاہری معنی خیزی کی قوت کے علاوہ اسناد و سبب صحیح، اقوال صحابہ اور آثار ائمہ سلف سے ہوتی ہے۔ وہ نہ صرف غیر پابند، غیر منظم اور متن کی قید و بند سے آزاد رائے مذہب کی بنا پر کی جانے والی تفسیر قرآن کریم کا سبب بکرتی اور گمراہ فرقوں کی پھیلائی ہوئی فکری گمراہی اور علمی بے راہ روی کی روک تھام کرتی ہے بلکہ متن قرآن کی صحیح تفسیر بھی کرتی ہے۔

ظاہری معانی سے ماوراء التفسیر و تشریح

تفسیر و تاویل قرآن کے ضمن میں ایک اہم اور معنی خیز جہت یہ ہے کہ وہ متن قرآن عزیز کے ظاہری الفاظ کی معنی خیزی سے ماوراء کچھ مزید معانی و مفاہیم کا تقاضا کرتی ہے اور جس کا متعلقہ متن کے ظاہر سے براہ راست تعلق نہیں ہوتا۔ اس کو بالواسطہ تفسیر و تشریح متن کا بھی نام دیا جاسکتا ہے۔ تفسیر و تاویل کی ایک اہم تعریف بقول امام زرکشی یہ ہے کہ لغوی معانی کے علاوہ اصطلاحی طور سے آیات اور سورتوں کے نزول، ان میں موجود قصص و اخبار، ان میں پوشیدہ نزولی اشارات، مکی مدنی سورتوں کی تعین، حکم و مشابہہ کی تیز، ناسخ و منسوخ کی معرفت، خاص و عام کی پہچان، مطلق و مقید کی تفریق اور مجمل و مفسر کی تشخیص کا نام علم تفسیر و تاویل ہے۔ دوسرے علمائے علم تفسیر میں حلال و حرام کے احکام، وعدہ و وعید، امر و نہی، عبرت و مثال وغیرہ کی معرفت کے علم کا بھی اضافہ کیا ہے۔

تفسیر لفظ قرآن ہے

قرآنی تفسیر و تاویل کی یہ اصطلاحی تعریف اس کو متن کے ظاہری معانی کی حدود سے الگ کر کے اس کے بطن کی طرف لے جاتی ہے۔ ایک مثال سے اس کی وضاحت کی جاسکتی ہے۔ سورہ نصر کے متن کا مفہوم صرف اتنا ہے کہ ”جب اللہ کی مدد آجائے اور فتح نصیب ہو جائے اور (اے نبی) تم دیکھ لو کہ لوگ فوج در فوج دین میں داخل ہو رہے ہیں تو اپنے رب کی حمد کے ساتھ اس کی تسبیح کرو اور اس سے مغفرت کی دعا مانگو، بے شک وہ بڑا توبہ قبول کرنے والا ہے۔“ جہاں تک اس سورہ کے متن کے ظاہری

معانی کا تعلق ہے وہ بالکل واضح ہیں۔ تفسیر و تاویل کے ماہرین نے اس سورہ میں موجود اشارات یعنی نصر (مدد) اور فتح اور دین میں عوامی داخلہ اور حمد و تسبیح اور طلب مغفرت کی مزید تشریح کی ہے جو متن سے کسی نہ کسی حد تک متعلق ہے۔ اور اس میں انھوں نے تفسیری روایات اور تفکر و تدبر قرآنی پر مبنی رائے دونوں سے کام لیا ہے۔ لیکن ماوراء متن تاویل کے یہ سورت رسول اکرم صلی اللہ علیہ وسلم کے کار نبوت کی تکمیل کے سبب آپ کی وفات کی اطلاع دیتی ہے۔ تمام قدیم و جدید مفسرین نے سورہ کی اس ماوراء

متن تاویل و تفسیر کا ذکر ایک دو یا متعدد روایات کے حوالہ سے کیا ہے۔ انھوں نے متن میں موجود اشارات کی توضیح بھی کی ہے اور سورت کا پس منظر و پیش نظر بھی بیان کیا ہے۔ بلاشبہ اس پوری تفسیر و تاویل سے لطفِ سورت کا علم ہوتا ہے اور ظہرِ سورت کی معنی خیزی میں اضافہ بھی لیکن اس کے بغیر بھی متن قرآن واضح ہے اور وہ عام مخاطبوں کے لئے اپنا اصلی مقصد یعنی عبرت پذیری اور تذکیہ پوری طرح ادا کرتا ہے۔ اللہ

نئی نئی تفسیروں کا تسلسل

متن قرآن کریم کی تشریح و توضیح اور تفسیر و تعبیر پر عالمِ کردہ متعدد قیود و شرائط کے باوجود تمام علما و فضلاء نے اور امتِ اسلامی نے مجموعی طور سے یہ حقیقت تسلیم کی ہے اور اس کی اجازت دی ہے کہ مجمعِ تدبر و تفکر کی بنا پر قرآن کریم کی نئی نئی تفسیر و تشریح کی جاسکتی ہے جیسا کہ مولانا فراہی نے خاص طور سے واضح کیا ہے۔^{۱۲۲} پھر اسلامی تاریخ بلاشبہ و مشبہ ثابت کرتی ہے کہ امتِ اسلامی نے ہر دور میں اپنے عہد و عصر کے تقاضوں کے مطابق قرآن مجید کی تفسیر و تشریح کی ہے اور ان کی رائے جائز پر مبنی تفسیر و تاویل کو امت اور علماء میں قبول عام ملا ہے اور رائے مذموم پر مبنی تفسیر و تشریح پر نقد و رد کی جرحی کی گئی ہے۔^{۱۲۳} اور اس میں بھی کوئی شک و شبہ نہیں کہ انھیں بنیادوں پر قرآن کریم کے متن کی تشریح و تفسیر اور اس کے قبول و رد کا سلسلہ اسی طرح تا قیام قیامت چلتا رہے گا۔

تعلیقات و حواشی

۱۔ راغب اصفہانی (امام ابوالقاسم حسین بن محمد ۵۰۲ھ) مقدمۃ التفسیر، نور محمد کارخانہ تجارت کتب کراچی ۱۹۹۱ء ص ۷۰-۵۸۶۔ زکشی (امام بدرالدین محمد بن عبد اللہ ۷۴۳ھ) البرہان فی علوم القرآن، دار احیاء الکتب العربیہ قاہرہ ۱۹۵۷ء دوم نوع ۱۲ ص ۱۳۶-۹، سیوطی (امام جلال الدین ابوالفضل عبدالرحمن بن ابی بکر کمال الدین ۸۱۱ھ) الاتقان فی علوم القرآن اردو ترجمہ محمد سلیم الفارسی، ادارہ اسلامیات لاہور ۱۹۸۲ء جلد دوستر وین نوع ص ۳۰-۳۲۳ اور نوع ۲ ص ۵۷۰

۴۳۱ غلام احمد حریری تالیف تفسیر و مفسر تاج کپنی دہلی ۱۹۸۵ء ص ۱۸-۱۱ جوڈاکٹر محمد حسین ذہبی، التفسیر والمفسرون قاهرہ۔ اول کا ترجمہ و تلخیص ہے۔

امام محمد بن جریر طبری (م ۳۲۰ھ) نے اپنی تفسیر کا نام جامع البیان فی تاویل القرآن رکھا تھا جسے ڈاکٹر ذہبی نے اپنی کتاب میں برقرار رکھا مگر حریری نے اس کو بدل کر جامع البیان فی تفسیر القرآن کر دیا۔

قاضی بیضاوی (عید اللہ بن عمر ۶۸۵ھ) کی تفسیر کا عنوان ہے: النوار التنزیل واسرار التاویل امام نسفی (ابوالبرکات عبداللہ احمد ۷۸۰ھ) نے اپنی تفسیر: مدارک التنزیل وحقائق التاویل کے عنوان سے لکھی۔

امام خازن (ابوالحسن علی بن محمد ۴۳۰ھ) نے باب التاویل فی معانی التنزیل کا نام اپنی تفسیر کو دیا۔

متحدہ دوسرے مفسرین نے بھی تاویل ہی کو ترجیح دی پھر جدید کے امام تفسیر مولانا فراہی نے تاویل ہی کو زیادہ پسند کیا ہے۔

تفسیر کو اختیار کرنے والے علما و مفسرین کی تعداد بھی کافی ہے ان میں ابواسحاق ثعلبی، ابن عطیہ اندلسی، ابن کثیر دمشقی، جلال الدین سیوطی، سہیل تستری، ابوعبدالرحمن سلمیٰ وغیرہ کافی ممتاز ہیں۔
۲۵ سورہ فرقان کی آیات ترتیب وار ہیں: وقال الرسول یارب ان قومی اتخذوا لهذا القرآن مجوزا ۲۶ وقال الذین کفروا لولا نزل علیہ القرآن جملة واحدة لا کذلک لنتبیت به فوادک وریئلنه ترتیلا ۲۷ ولایا قونک بمثل الاجئائک بالحق واحسن نفسیرا

۲۸ قرآن کریم کی تاویل سے متعلق آیات کریمہ ہیں: آل عمران ۷: هو الذی انزل علیک الکتاب منه آیت محکمات هن ام الکتاب واخر متشبهات فاما الذین فی قلوبهم ذریع فیتبعون ما تشابه منه ابتغاء الفتنة وابتغاء تاویلہ وما یعلم تاویلہ الا اللہ والراسخون فی العلم یقولون ائمننا به کل من عند ربنا وما یدکر الا اولوا الالباب

اعراف ۵۳: هل ينظرون الا تاویلہ یوم یا قی تاویلہ یقول الذین نسوا من قبل قد جاءت رسل

ربنا بالحق

یونس ۳۹: بل کذبوا بآمالهم محیطوا بعلومہم ولما یا تعلم تاویلہ

”تاویل کے دوسرے استعمالات قرآنی کے لئے ملاحظہ ہو: محمد فواد عبدالباقی، المعجم المفہر س

للفاظ القرآن الکریم (مادہ اول)

۱۔ مذکورہ بالا حوالوں کے علاوہ ملاحظہ ہو: ابن منظور افریقی (ابو الفضل جمال الدین بن مکرم م ۳۳۸ھ) لسان العرب، مادہ ف ت س ر اور مادہ اول ”جنہوں نے تفسیر کے معنی ”ابان“ (ظاہر واضح کرنا) بتاتے ہیں اور ابن الاعرابی کے قول اور آیت فرقان کے حوالہ سے کہا ہے کہ تفسیر کے معنی ہیں مشکل لفظ کی مراد واضح کرنا جب کہ تاویل کے معنی ہیں دو متحمل معانی میں ظاہر کے مطابق معنی کو ترجیح دینا۔

تاویل پر ابن منظور نے کافی مفصل لکھا ہے اور آیات و احادیث اور اقوال و اشعار کے حوالوں سے یہ کہا ہے کہ تاویل سے مراد یہ ہے کہ ظاہر لفظ کو اس کی اصل و منبع سے پھیر کر کسی لازمی دلیل کے مطابق معنی لئے جائیں کہ اگر وہ دلیل نہ ہوتی تو ظاہر لفظ نہ ترک کیا جاتا۔ ابو منصور کے مطابق تاویل یہ ہے کہ مشکل الفاظ کے تمام معانی کو ایک ایسے واضح لفظ سے ادا کیا جائے جس میں کوئی اشکال نہ ہو۔ جوہری نے تاویل کو کسی کے مرجع و منبع کی تفسیر کہا ہے۔

زکشی نے ابن فارس کا قول نقل کیا ہے کہ عبارت کے معانی جن سے اشیاء کی تعبیر کی جاتی ہے تین قسم کے ہیں: تفسیر اور تاویل جو اگرچہ مختلف ہیں مگر ان سے متقارب مقاصد حاصل ہوتے ہیں۔

راغب اصفہانی نے تفسیر کو الفاظ کی تشریح کے ساتھ مخصوص کر کے اسے معقول معنی کا اظہار قرار دیا ہے اور تاویل کو معانی کی تشریح و تعبیر بتایا ہے۔ تفسیر تاویل سے زیادہ عام ہے اور اس کا زیادہ استعمال الفاظ میں ہوتا ہے۔

ابو نصر قشیری کا خیال ہے کہ تفسیر میں اتباع اور سماع کا اعتبار ہوتا ہے جب کہ تاویل میں استنباط کیا جاتا ہے جو لفظ/عبارت صرف ایک معنی واحد کا احتمال رکھتا ہے اس کو اسی پر محمول کیا جاتا ہے اور جس میں دو یا زیادہ معانی کا احتمال ہوتا ہے ان میں ظاہر کے مطابق معنی لیا جاتا ہے۔ بنوی اور کواشی کے نزدیک ”تاویل“ آیت کو ایسے معنی کی طرف پھیرنے کا نام ہے جو اس کے اقبل و ابعد کے ساتھ موافق ہوں، اور آیت ان معانی کا احتمال رکھتی ہو اور استنباط پر مبنی

اور کتاب و سنت کے مطابق ہوں۔

امام ماتریدی لفظ / آیت کے مراد ہی معنی کو تفسیر اور بہت سے احتمالات میں سے کسی کی ترجیح کا نام تاویل بتاتے ہیں۔

تاویل و تفسیر کے اختلاف کے بارے میں اگرچہ بہت سے اقوال ملتے ہیں تاہم ان کے تجزیہ سے معلوم ہوتا ہے کہ تفسیر روایت و سماع پر مبنی تشریح متن کا نام ہے جب کہ تاویل میں تدبر و تفکر سے کام لے کر استنباط کیا جاتا ہے اور مختلف احتمالات میں سے کسی کو ترجیح دی جاتی ہے یہی خیال مولانا فراہی کا بھی معلوم ہوتا ہے۔

۵۵ زرکشی نوع ۱۳، ۷۹-۸۴، سیوطی، نوع ۷۵، دوم ص ۴۷-۴۸، امین احسن اصلاحی، مبادی تدریس قرآن، انجمن خدام القرآن لاہور ۱۹۸۷ء نے تفسیر سے ایک قدم پہلے صرف فہم قرآن کے لئے، نیت کی پاکیزگی، قرآن کے برتر کلام الہی ہونے کے اعتقاد، صحیح کردار اختیار کرنے کے عزم، تدریس تقویٰ اور اللہ تعالیٰ کی جناب میں خود سپردگی کو ضروری شرائط بتا دیے اور پھر تدریس وغیرہ کے اصول و آداب گناہ ہیں۔

۵۔ زرکشی نوع ۴ ص ۴۳-۱۵۶۔ نیز ملاحظہ ہو: ابن تیمیہ، مقدمہ فی اصول التفسیر، مرتبہ جلیل افندی شملی، دمشق ۱۹۳۷ ص ۶۔ نیز اور ۲۹-۲۴۔ نیز سیوطی، نوع ۷ ص ۷۷ اور نوع ۷، جنھوں نے ان تمام شروط کے ضروری نکات پر بھی بحث کی ہے، فراہی، تفسیر نظام القرآن، ص ۳۶-۳۵، این آسن اصلاحی مبادی تدبر قرآن، ص ۴۳-۵۲۔

۱۔ ابن تیمیہ، مقدمہ فی اصول التفسیر، ص ۲۳-۲۱، زکشی نوع ۷۴ ص ۶۱-۷۰ میں تفسیر وفیہ پر ایک مختصر فصل باندھی ہے اور ابن الصلاح کے فتاویٰ کے حوالے سے لکھا ہے کہ امام ابو الحسن الواحدی کہا کرتے تھے کہ اگر ابو عبد الرحمن سلی نے اپنی حقائق التفسیر کو تفسیر سمجھا تھا تو کفر کے مرتکب ہوئے تھے۔ اگرچہ خود زکشی نے ایسے انتہائی قول سے گریز کیا ہے مگر افسوس کا اظہار کیا ہے کاش وہ باطنیہ کے مسلک کی اتباع نہ کرتے اور التباس و ابہام سے بھری چیزیں نہ لکھتے۔ امین احسن اصلاحی، مبادی تدبر قرآن، ص ۸۲-۹۷ نے تقریباً تمام تفاسیر باثورہ اور مبینی برائے کی افادیت سے انکار کر دیا ہے۔ یہی خیال مولانا آزاد نے بھی جاری رکھا ہے۔ ملاحظہ ہو خاکسار کا مضمون "مولانا آزاد

۱۵ شاہ ولی اللہ دہلوی، الفوز الکبیر فی اصول التفسیر، اردو ترجمہ رشید احمد انصاری، مکتبہ برہان، دہلی (غیر مورخہ) ص ۳۱ نیز سیوطی نوع ۳۷۱، اول ص ۳۸-۳۹-۴۰ مسائل ابن الارزق کو سیوطی نے تفصیل سے بیان کیا ہے اور جدید عہد میں ڈاکٹر عائشہ عبدالرحمن بنت الشاطی نے اپنی کتاب الامجاز البانی للقرآن ومسائل ابن الارزق دار المعارف مصر ۱۹۷۱ء کا تیسرا بحث بنا کر چھاپ دیا ہے۔

۱۶ فراہی، مفردات القرآن ص ۸-۷ یا امین احسن اصلاحی، مبادی تدریس قرآن ص ۳۴-۳۵-۳۶-۳۷ نے اپنے استاد گرامی کے نظریہ کو مزید منبج کیا ہے۔

۱۷ فراہی، مفردات القرآن مذکورہ بالا، تفسیر نظام القرآن ص ۴۴-۴۵، آفتاب عالم ندوی کا مذکورہ بالا مضمون ۸۶-۸۱ رسائل الامام الفراء ص ۳-۲۴۲-۲۴۳-۲۴۴

۱۸ زرکشی، نوع ۱۲۷، اول ص ۱۰-۱۱، سیوطی، نوع ۳۹۷، اول ص ۲۴۳-۲۴۴، الحسین بن محمد اللخانی (م ۴۷۶ھ) قاموس القرآن او اصلاح الوجوه والنظائر فی القرآن الکریم، دار العلم للملایین بیروت ۱۹۷۷ء، ابھی حال میں محمد بن عبدالرحمن الراوی نے کلمۃ الحق فی القرآن الکریم، مورد ہاد ولا تہما کے عنوان سے ایک قیمتی کتاب دو جلدوں میں جامعۃ الامام محمد بن سعود ریاض سے ۱۴۰۹ھ سے شائع کی ہے۔

۱۹ فراہی، تفسیر نظام القرآن ص ۴۲ و ما بعد۔ زرکشی، نوع ۴۷۷ ص ۸۶-۸۷ نے ان تمام احکام یا اصطلاحات مفرعہ کو ان آیات و مفردات میں شمار کیا ہے جو دوسری آیات، احادیث اور لغات وغیرہ کی محتاج بیان ہیں

۲۰ ابن تیمیہ، مذکورہ بالا ص ۱۱، سیوطی، نوع ۷۷ ص ۴۵۷ نے زرکشی کا بیان ان کتابوں کے حوالہ سے نقل کیا ہے کہ جن الفاظ میں مترادف کا گمان کیا جاتا ہے ان کے بارہ میں مفسر پر لازم ہے کہ وہ مجازی استعمالات کی مراعات کرے اور جہاں تک بن پرے مترادف نہ ہونے ہی پر قطع کرے۔

۲۱ سیوطی، نوع ۷۷ ص ۴۵۷ نے اسی بحث کو آگے بڑھاتے ہوئے زرکشی کے حوالہ سے لکھا ہے کہ حالت ترکیب میں دو مترادف لفظوں میں سے ایک لفظ کا دوسرے لفظ کے موقع پر واقع ہونا ممنوع مانا ہے حالانکہ انہی لوگوں نے اس بات کو حالت افراد میں جائز قرار دیا ہے۔

۲۲ امین احسن اصلاحی، تدریس قرآن، مکتبہ فاران فاؤنڈیشن لاہور ۱۹۸۵ء، سورہ فاحمہ اور الحمد پر تمام مباحث میں۔

۱۹ ابن تیمیہ، مذکورہ بالا ص ۱۱-۱۲

۲۰ ملاحظہ ہو سورہ فضلی کی تفسیر تمام کتب تفسیر میں اور خاکسار کا مقالہ درمیششت نبویؐ کی عہد میں تحقیقات اسلامی، علی گڑھ، جولائی - ستمبر ۱۹۹۰ء، خاص کر ص ۳۱-۲۹۔

۲۱ ابن تیمیہ، مذکورہ بالا، راغب اصفہانی، المفردات فی غریب القرآن، ص ۴۴، فراہی، مفردات القرآن ص ۵-۴، اور دوسری کتب میں بھی ان کے خیالات ملتے ہیں۔ مفردات کی بحث میں زرکشی نے بھی یہی بات کہی ہے۔ نیز مصطفیٰ صادق رافعی مذکورہ بالا۔

۲۲ زرکشی، نوع ۲۶، دوم ص ۵۱۵-۳۸۲، سیوطی، نوع ۵۶، دوم ص ۳۸-۲۰۴۔ نیز ملاحظہ ہو: فراہی، ماسالیب القرآن، مشمولہ رسائل الامام الفراءہی ص ۲۰۲-۱۴۱، مصطفیٰ صادق الرافعی، مذکورہ بالا

۱۴-۲۱۳-

۲۳ زرکشی، نوع ۱۴، اول ص ۷۲-۲۴۴ نے سورتوں کی تقسیم اور سلسلہ کے مقام و مرتبہ پر قیمتی بحث کی ہے۔ نیز سیوطی، نوع ۱۴، اول ص ۸۸-۱۷۴ مولانا فراہی نے اپنی کتابوں میں خاص کر دلائل النظام میں اس پر مفصل بحث کی ہے اور تفسیر نظام القرآن میں بھی۔ زرکشی نوع ۱۴ ص ۲۰۱-۲۰۰ پر سیاق کی دلالت کو آیت کے مفہوم کو سمجھنے کے لئے ضروری قرار دیا ہے کیونکہ وہ متکلم کی مراد کو بتانے والا سب سے بڑا قرینہ ہے۔ نوع ۲۱ کے خاتمہ پر تنبیہ کے تحت مزید لکھتے ہیں کہ ”مفسر کو نظم کلام کی رعایت کرنی ضروری ہے“ نوع دوم اول ص ۵۰-۳۵ خالص آیات کے ارتباط پر باندھی ہے اور ان میں نظم کلام پر بحث کی ہے۔

۲۴ شاہ ولی اللہ دہلوی، الفوز الکبیر ص ۵۔ یہاں یہ کہہ دینا ضروری معلوم ہوتا ہے کہ شاہ صاحب نظم قرآن اور نظم آیات اور نظم سورہ کے قطعی منکر نہ تھے۔ وہ ظاہری سیاق و نظم کلام کے بھی قائل تھے اور فکری اور معنوی نظام کے بھی۔ لیکن ان کا تصور نظام قرآن مختلف تھا جس پر بحث کا یہاں موقع نہیں۔

۲۵ مولانا فراہی کی تمام کتب اسی نقطہ کے گرد گھومتی ہیں اور تفسیر نظام القرآن میں کمی سورتوں کا نظام واضح کیا گیا ہے جب کہ مولانا امین احسن اصلاحی نے نہ برقرآن (نوجلدیں) اسی نقطہ نظر سے لکھی ہیں۔ بقای، مہاشی نے بھی اسی نہج پر اپنی تفاسیر مرتب کی ہیں اور امام رازی وغیرہ کئی دوسرے

متقدمین نے بھی نظم قرآن کی رعایت رکھی ہے۔

۲۶ شاہ ولی اللہ دہلوی، الفوز الکبیر ص ۴۷۔ ۴۸ باب سوم کی تین فصلوں میں قرآن کے اسلوب بدیع پر عمدہ بحث کی ہے۔ زرکشی، سیوطی، فراہی کی مذکورہ بالا تفصیلات و مباحث کے لئے حاشیہ ۲۲ ملاحظہ ہو۔ عربی زبان خاص کر قرآن مجید کی زبان بلاغت نظام کے اسالیب کا احاطہ کرنا مشکل ہے۔ ان عام اسالیب کے علاوہ جن کا تذکرہ اوپر ہوا قرآن کریم کے اسلوب تصریف ہی متعدد اسالیب رکھتا ہے۔ اور ان میں بھی قصوں کے ضمن میں متعدد اسالیب ملتے ہیں۔ قرآنی اسالیب دراصل تہہ در تہہ اسالیب کا سیکراں مجموعہ ہے۔

۲۷ یہ بحث ابن تیمیہ اور خاص کر شاہ ولی اللہ دہلوی نے کی ہے جس کا حوالہ آتا ہے۔ تدبر قرآن کے نقطہ نظر کے حاملین خاص کر مولانا فراہی اور امین احسن اصلاحی متن قرآن کے آسانی سے فہم مخاطبین کی گرفت میں آنے کی حقیقت تسلیم کرنے کے باوجود تدبر پر ہر سطح پر زور دیتے ہیں جو عمومی سطح کے لئے صحیح نہیں ہے۔ ملاحظہ ہو مبادی تدبر قرآن ص ۳۴۔ ۱۰۸۔

۲۸ ابن تیمیہ، مذکورہ بالا ۵، امین احسن اصلاحی مبادی تدبر قرآن ص ۱۱۱۔ ۱۰۸ نے ان واقعات و روایات میں سے بعض کا ذکر کر کے ثابت کیا ہے کہ تدبر ہر سطح اور شخص۔ عام اور خاص۔ کے لئے لازمی ہے۔ اس سے کسی کو انکار نہیں کہ تدبر کا حکم الہی ہے۔ مگر مسئلہ متن قرآن کے معانی کے فہم و ترسیل کا ہے۔ اس سے کسی کو انکار نہیں ہو سکتا کہ متن قرآن خالص فہم معانی کے لئے کافی ہے۔

۲۹ شاہ ولی اللہ دہلوی، الفوز الکبیر ص ۵ اور ص ۲۹۔ قرآن منطوق اور قرآن مفہوم پر مزید بحث کے لئے ملاحظہ ہو؛ سیوطی، نوع ۵، ص ۸۵۔ ۸۲۔ اس کا خلاصہ یہ ہے کہ الفاظ و متن قرآن کریم کے ظاہری معانی ہی مراد ہوتے ہیں اور ان کو عربیہ اول بر آسانی سمجھ لیتے تھے۔ تدبر کا مرحلہ اس کے بعد آتا تھا جس کے سبب مزید احکام و اسرار اور باطنی معانی ان پر کھلتے تھے اور علم تاویل اور فہم تعمیری ترقی کرتا تھا۔

۳۰ ابن تیمیہ، مذکورہ بالا ص ۲۴۔ ۲۰، زرکشی نوع ۲، ص ۵۔ ۱۴۳ پر یہی بات یوں کہی ہے کہ عرب جس کو جانتے ہیں اس کی طرف ہی مراجعت کرنی لازمی ہے کہ یہی لغت و اعراب کی شالہ ہے۔

۳۱ ابن تیمیہ مذکورہ بالا ص ۲۴-۲۰، شاہ ولی اللہ دہلوی، الفوز الکبیر ص ۲۹-۲۴ خاص کر ص ۸۷، زرکشی، سیوطی اور دوسرے تمام اکابر نے ظاہری معانی کے لزوم و مراد پر اتفاق کیا ہے مثلاً ملاحظہ ہو زرکشی نوع ۱۴ ص ۲۰۵-۷۷ ایک فصل الظاہر والموول (ظاہری اور تاویل شدہ الفاظ اور ان کے معانی پر باندھی ہے۔

۳۲ فراہی، تفسیر القرآن ص ۴۸-۴۴، التکیل فی اصول التاویل ص ۳۰-۲۹ وابعاد۔ اوپر کی حواشی اور تعلیقات میں زرکشی، سیوطی، ابن تیمیہ اور شاہ ولی اللہ وغیرہ کے حوالہ سے یہ بحث گزر چکی ہے۔ انھوں نے دوسرے مقامات پر بھی اس قسم کے مسائل سے تعرض کیا ہے جن کا یہاں موقع نہیں۔ ۳۳ زرکشی، نوع ۱۴ ص ۹۶-۱۸۳۔ ان تمام آیات کریمہ میں بیان و وضاحت کی ضرورت اصولی طور سے پڑتی ہے جن میں گزشتہ واقعات یا عصری حالات کی طرف اشارات ہیں یا جو احکام اور امورائے دنیا کے امور سے متعلق ہیں۔ لیکن یہ بھی حقیقت اپنی جگہ ہے کہ ان اشارات و احکام و امور کی تصریح و تشریح کے باوجود متن قرآن اپنے ظاہری معانی کے لحاظ سے واضح اور مفہوم ہوتا ہے۔ یعنی متن تو سمجھ میں آجاتا ہے یہ دوسری بات ہے کہ ان کے اشارات و احکام کی تفصیلات باقی رہ جاتی ہیں۔

۳۴ فراہی، التکیل فی اصول التاویل ص ۳۰-۲۹۔ نیز شاہ ولی اللہ دہلوی، ابن تیمیہ، زرکشی نوع ۱۴ ص ۲۰۵۔ جنھوں نے بات تو یہی کہی ہے جو مولانا فراہی کے ہاں ہے کہ ایک متن قرآنی اپنے سیاق و سباق میں ایک ہی معنی کا احتمال رکھتا ہے۔ لیکن مولانا فراہی نے اسے زیادہ منفتح اور مدلل کر دیا ہے۔

۳۵ فراہی، تفسیر نظام القرآن، مذکورہ بالا۔ زرکشی، سیوطی، ابن تیمیہ اور شاہ ولی اللہ وغیرہ متعدد ماہرین تفسیر و اصول تفسیر نے اسی بات کو اپنے اپنے انداز میں پیش کیا ہے جیسا کہ گزشتہ تعلیقات و حواشی سے واضح ہوتا ہے۔

۳۶ فراہی، تفسیر نظام القرآن، ص ۴۸-۴۴، ابن تیمیہ، زرکشی، سیوطی وغیرہ کے علاوہ ذہبی، ابوالکلام آزاد، ابن احسن، اصلائی اور متعدد دوسرے قدیم و جدید ناقدین نے تفسیر باثورہ اور رائے جائز پر مبنی تفسیریں اقوال کی کثرت پر بحث کی ہے اور ان میں سے ضعیف اور بلا سند اقوال پر

تنقید بھی ہے حتیٰ کہ امام ابن جریر، بطبری اور ابن کثیر جو کثرت اقوال نقل کرنے کے شائق ہیں کہیں کہیں نقد و جرح سے کام لیتے ہیں خاص کر مؤخر الذکر ملاحظہ ہو ڈاکٹر مسعود الرحمن ندوی کا مضمون ابن کثیر کی ایک نئی سوانح، تحقیقات اسلامی علی گڑھ جنوری۔ مارچ ۱۹۸۹ء ص ۴۹-۳۳، اپریل۔ جون ۱۹۸۹ء ص ۵۱-۴۶۔

۳۷ ابن تیمیہ، مذکورہ بالا ص ۴۹۔ زرکشی اور سیوطی نے بھی اسی حقیقت کو متعدد مقامات پر واضح کیا ہے کہ اس قسم کے تمام اختلافات دراصل اختلافات اور متعدد اقوال نہیں بلکہ وہ متعدد و مختلف نظر کرنے کے باوجود ایک ہی معنی و احد کی طرف لے جاتے ہیں۔

۳۸ صراط مستقیم کی آیات کے لئے ملاحظہ ہو: محمد فواد عبد الباقی، الجمع المجمع ص ۱۵۵ (صراط) اور ان کی تفسیر کتب تفسیر میں مولانا فراہی، التکلیل فی اصول التاویل ص ۲۲۴-۲۲۸ نے تاویل اور اس کے حکم کی تصریح، تاویل، تفصیل اور تحریف کے فرق اور تاویل میں واقع ہونے والے اسباب خطا پر بحث کرتے ہوئے اس کے کئی معانی آیات مذکورہ بالا کے حوالہ سے بتائے ہیں۔ جن میں سے حقیقت امری، حقانیت تاویل وغیرہ کا ذکر کیا ہے۔ اسی سے انھوں نے یہ نتیجہ نکالا ہے کہ تاویل کا علم کو احد کی طرف لے جاتا ہے اور پھر اس کے متعدد اصول وضع کئے ہیں۔

صراط مستقیم کے بارے میں امام ابن تیمیہ نے بھی یہی بات لکھی ہے ملاحظہ ہو: راعب الطباخ تاریخ افکار و علوم اسلامی اردو ترجمہ افتخار احمد بلخی، مرکزی مکتبہ اسلامی دہلی ۱۹۷۳ء ص ۶-۲۲۵ مترجم کا حاشیہ ص ۲۴۶۔

۳۹ فراہی، التکلیل ص ۴۰-۲۲۲ نے معنی مرادی کے فہم کے چھ طریقے بیان کئے ہیں ان میں قرآن کی قرآن سے تاویل، نظم کلام کی رعایت، اجمال کے تمام ابواب کو جمع کرنا، الفاظ و معانی کے وجوہ وغیرہ متعدد امور شامل ہیں جن کے آخری نتیجہ میں مرادی معنی نکل آتے ہیں اور جن پر قطعیت کے ساتھ حکم لگایا جاسکتا ہے۔

۴۰ زرکشی، نوع ۱، دوم ص ۱۴۸ والبد۔ تفسیر و تاویل کی دو سطحیں ہیں جن کا حوالہ اوپر آچکا ہے۔ متن کے ظاہری معانی کی تشریح اور ظاہر متن کے پیچھے چھپے ہوئے اشارات و احکام و امور کی تاویل و تصریح۔ تفسیر و تاویل کا زیادہ تر بلکہ سراسر تعلق دوسری سطح سے ہے پہلی سطح سے

صرف ان لوگوں کا ہے جو قرآن منطوق کو نہیں سمجھتے۔

۱۳۴ سورہ نصر کا ترجمہ مولانا مودودی کا ہے۔ تفسیر کے لئے کتب تفسیر ملاحظہ ہوں۔ مولانا مودودی نے تاویل سورہ کریمہ کے ضمن میں ان تمام روایات کو پرکھا ہے جو اس کے شان نزول اور تاویل کے بارے میں آئی ہیں اور ثابت کیا ہے کہ نصر اور فتح سے مراد فتح کہ نہیں ہے بلکہ وہ عمومی فتح ہے جو رسول اکرم صلی اللہ علیہ وسلم کو فتح مکہ کے نتیجہ میں عرب کے اجماعی اسلام کی صورت میں حاصل ہوئی تھی جب کہ بیشتر مفسرین نے اس میں فتح سے مراد فتح مکہ لی ہے جیسے مولانا شبیر احمد عثمانی۔

۱۳۵ فراہی، ابن تیمیہ، شاہ ولی اللہ دہلوی، زرکشی وغیرہ تمام علماء و مفسرین نے تدبر و تفکر کی بنا پر نئی تفسیر کی ضرورت واضح کی ہے۔ اور ان بزرگوں میں سے اکثر نے اسی بنا پر نئی تفسیر لکھیں۔ حمید عہد میں صرف برصغیر پاک و ہند میں ہزار ہا تفسیریں لکھی گئی ہیں جن میں شاہ عبدالقادر، مولانا محمود حسن و مولانا شبیر احمد عثمانی، مولانا اشرف علی تھانوی، مفتی محمد شفیع، مولانا مودودی، مولانا امین احسن اصلاحی وغیرہ کی تفسیر عظیم ترین ہیں۔ عرب دنیا میں محمد عبده، رشید رضا، مراغی، سید قطب کی تفسیر اور عائشہ بنت الشاطی کی تحریریں عظیم سرمایہ ہیں۔

۱۳۶ تفسیر بالرای الجائز اور تفسیر بالرای المذموم پر ڈاکٹر ذہبی کے تبصرے ملاحظہ ہوں حتیٰ کہ تفسیر باثورہ اور تفسیر رائے جائز میں ایسے نقد کی مثالیں ملتی ہیں۔ مثلاً ابن جریر طبری اور دوسرے مفسرین نے تفسیر باثورہ کی ضعیف روایتوں خاص کر اسرائیلیات کے استعمال پر سخت نقد کیا ہے۔ ابن تیمیہ نے مذکورہ بالا ۲۳-۱۳ نے بھی تمام تفسیر پر ایک تنقیدی نظر ڈالی ہے۔ زرکشی اور سیوطی وغیرہ کے گزشتہ حوالے بھی اس نقد کی طرف اشارہ کرتے ہیں۔

مولانا فراہی کی نایاب کتابیں اب چھوڑتے ہیں

رسائل الامام الفراء فی علوم القرآن

مولانا فراہی کی تین معرکہ الآراء تصانیف

۱۔ دلائل النظام - ۲۔ التکلیل فی اصول التاویل - ۳۔ اسالیب القرآن کا مجموعہ

صفحات ۲۸۰ - قیمت ۱/۹۵ روپے

ملنے کے چتے:- ادارہ علوم القرآن، پوسٹ بکس نمبر ۹۹ سرسید نگر علی گڑھ ۲۰۳۰۰۲

دائرہ حمیدیہ، مدرستہ الاصلاح، سرگرمیہ، اعظم گڑھ (یو پی)